



परीक्षा-गुरु प्रकरण-२३

प्रामाणिकता

हिन्दी
A D D A

परीक्षा-गुरु प्रकरण-२३

प्रामाणिकता

“एक प्रामाणिक मनुष्य परमेश्वर की सर्वोत्कृष्ट रचना है”

पोप.

ब्रजकिशोर कौन् हैं ? मदनमोहन की क्यों इतनी सहानुभूति (हमदर्दी) करते हैं ?

अच्छा ! अब थोड़ी देर और कुछ काम नहीं है जितने थोड़ा सा हाल इन्का सुनिये.

<https://www.hindiadda.com/pareeksha-guru-part-xxiii-pramanikta/>

लाला ब्रजकिशोर गरीब माँ बाप के पुत्र हैं परन्तु प्रामाणिक, सावधान, विद्वान और सरल स्वभाव हैं. इन्की अवस्था छोटी है तथापि अनुभव बहुत है. यह जो कहते हैं उसी के अनुसार चलते हैं. इन्की बहुत सी बातें अब तक इस पुस्तक में आ चुकी हैं इसलिये कुछ विशेष लिखने की ज़रूरत नहीं है तथापि इतना कहे बिना नहीं रहा जाता कि यह परमेश्वर की सृष्टि का एक उत्तम पदार्थ है. यह वकील हैं परन्तु अपनी तरफ़ के मुकद्दमेवालों का झूटा पक्षपात नहीं करते. झूटे मुकद्दमे नहीं लेते. बूते से ज्यादा काम नहीं उठाते, परन्तु जो मुकद्दमे लेते हैं उनकी पैरवी वाजबी तौर पर बहुत अच्छी तरह करते हैं और बहुधा अन्याय से सताए हुए गरीबों के मुकद्दमों में बे महन्ताना लिये पैरवी किया करते हैं. हाकिम और नगरनिवासियों को इन्की बात पर बहुत विश्वास है. यह स्वतन्त्र मनुष्य हैं परन्तु स्वेच्छाचारी और अहंकारी नहीं हैं. अपनी स्वतन्त्रता को उचित मर्यादा से आगे नहीं बढ़ने देते.

परमेश्वर और स्वधर्म पर दृढ़ विश्वास रखते हैं. बात सच कहते हैं परन्तु ऐसी चतुराई से कहते हैं कि इन्का कहना किसी को बुरा नहीं लगता और किसी की हक़तल्फी भी नहीं होने पाती. यह थोथी बातों पर विवाद नहीं करते और इन्के कर्तव्य में अन्तर न आता हो तो ये दूसरे की प्रसन्नता के लिये अकारण भी चुप हो रहते हैं अथवा केवल संकेत सा कर देते हैं. जहां तक औरों के हक़में अन्तर न आया ये अपने ऊपर दुःख उठा कर भी परोपकार करते हैं; बैरी से सावधान रहते हैं परन्तु अपने मन में उनकी तरफ़ का बैर भाव नहीं रखते. अपनी ठसक किसी को नहीं दिखलाया चाहते, यह मध्यम भाव से रहने को पसन्द करते हैं और इन्की भलमनसात से सब लोग प्रसन्न हैं. परन्तु मदनमोहन को इन्की बातें अच्छी नहीं लगतीं. और लोगों से यह केवल इतनी बात करते हैं जिस्में वह प्रसन्न रहें और इन्हें झूट न बोलनी पड़े परन्तु मदनमोहन से ऐसा सम्बन्ध नहीं है. उसकी हानि लाभ को यह अपनी हानि लाभ से अधिक समझते हैं इसी वास्तै इन्की उससे नहीं बन्ती. यह कहते हैं कि “जब तक कुछ काम न हो; अपने पल्ले में किसी तरह का दाग लगाए बिना हर हरह के आदमी से अच्छी तरह मित्रता निभ सकती है परन्तु काम पड़े पर उचित रीति बिना काम नहीं चलता”

“यह अपनी भूल जान्ते ही प्रसन्नता से उसको अंगीकार करके उसके सुधारने का उद्योग करते हैं इसी तरह जो बात नहीं जान्ते उसमें अपनी झूटी निपुणता दिखाने पर काम पड़ने पर उसका अभ्यास करके जेम्सवाट की तरह अपनी सच्ची सावधानी से लोगों को आश्चर्य में डालते हैं.

(बहुधा लोग जानते होंगे कि जेम्सवाट कलों के काम में एक प्रसिद्ध मनुष्य हो गया है उसके समान काल में उसकी अपेक्षा बहुत लोग अधिक विद्वान थे परन्तु अपने ज्ञान को काम में लाने के वास्ते जेम्सवाट ने जितनी महनत की उतनी और किसी ने नहीं की. उसने हरेक पदार्थ की बारीकियों पर दृष्टि पहुँचाने के लिये खूब अभ्यास बढ़ाया. वह बढई का पुत्र था जब वह बालक था तब ही अपने खिलोनों में से बिद्या विषय ढूँढ निकालता था. उसके बाप की दुकान में ग्रहोंके देखने की कलें रक्खी थीं जिससे उसको प्रकाश और ज्योतिष बिद्या का ब्यसन हुआ. उसके शरीर में रोग उत्पन्न होने से उसको बैद्यक सीखने की रुचि हुई. और बाहर गांव में एकांत फिरने की आदत से उसने बनस्पति बिद्या और इतिहास का अभ्यास किया. गणित शास्त्र के औजार बनाते बनाते उसको एक आर्गन बाजा बनाने की फर्मायश हुई. परन्तु उसको उससमय तक गाना नहीं आता था इसलिये उसने प्रथम संगीत बिद्या का अभ्यास करके पीछे से एक आर्गन बाजा बहुत अच्छा बना दिया. इसी तरह एक बाफ की कल उसकी दुकान पर सुधरने आई तब उसने गर्मी और बाफ बिषयक बृतान्त सीखने पर मन लगाया और किसी तरह की आशा अथवा किसी के उत्तेजन बिना इस काम में दस बरस परिश्रम करके बाफ की एक नई कल ढूँढ निकाली जिससे उसका नाम सदा के लिये अमर हो गया।)

लाला ब्रजकिशोर को संसारी सुख भोगने की तृष्णा नहीं है और द्रव्य की आवश्यकता यह केवल सांसारिक कार्य निर्वाह के लिये समझते हैं. इस्वास्तै संसारी कामों की जरूरत के लायक परिश्रम और धर्म से रुपया पैदा किये पीछे बाकी का समय यह विद्याभ्यास और देशोपकारी बातों में लगाते हैं.

इन्के निकट उन गरीबों की सहायता करने में सच्चा पुन्य है. जो सचमुच अपना निर्वाह आप नहीं कर सकते, या जिन रोगियोंके पास इलाज कराने के लिये रुपया अथवा सेवा करने के लिये कोई आदमी नहीं होता, ये उन अन्समझ बच्चों को पढ़ाने लिखाने में अथवा कारीगरी इत्यादि सिखा कर कमाने खाने के लायक बना देने में सच्चा धर्म समझते हैं जिन्के मां बाप दरिद्रता अथवा मूर्खता से कुछ नहीं कर सकते. ये अपने देश में उपयोगी विद्याओं की चर्चा फैलने, अच्छी, पुस्तकों का और भाषाओं से अनुवाद करवा कर अथवा नई बनवा कर अपने देश में प्रचार करने, और देश के सच्चे शुभचिन्तक और योग्य पुरुषों को उत्तेजन देने, और कलों की अथवा खेती आदि की सच्ची देश हितकारी बातों के प्रचलित करने में सच्चा धर्म समझते हैं. परन्तु शर्त यह है कि इन सब बातों में अपना कुछ स्वार्थ न हो, अपनी नामवरी का

लालच न हो, किसी पर उपकार करने का बोझ न डाला जाय बल्कि किसी को खबर ही न होने पाय.

इन्हें थोड़ी आमद में अपने घरका प्रबन्ध बहुत अच्छा बांध रक्खा है. इन्की आमदनी मामूली नहीं है तथापि जितनी आमदनी आती है उससे खर्च कम किया जाता है और उसी खर्च में भावी विवाह आदि का खर्च समझ कर उनके वास्तै क्रम से सीगेवार रकम जमा होती जाती है. बिवाहादि के खर्चों का मामूल बन्ध रहा है उन्में फिजूल खर्ची सर्वथा नहीं होने पाती परन्तु वाजबी बातोंमें कसर भी नहीं रहती, इन्के सिवाय जो कुछ थोड़ा बहुत बचता है वह बिना बिचारे खर्च और नुक्सानादि के लिये अमानत रक्खा जाता है और विश्वास योग्य फ़ायदे के कामों में लगाने से उसकी वृद्धि भी की जाती है.

इन्के दो छोटे भाइयों के पढ़ाने-लिखाने का बोझ इन्के सिर है, इसलिये ये उन्को प्रचलित बिद्याभ्यास की रूढ़ी के सिबाय उन्के मानसिक बिचारोंके सुधारने पर सब से अधिक दृष्टि रखते हैं. ये कहते हैं कि “मनुष्य के मनके बिचार न सुधरे तो पढ़ने-लिखने से क्या लाभ हुआ ?” इन्हें इतिहास और वर्तमान काल की दशा दिखा, दिखा कर भले बुरे कामों के परिणाम और उन्की बारीकी उन्के मन पर अच्छी तरह बैठा दी तथापि ये अपनी दूर दृष्टि से अपनी सम्हाल में गफलत नहीं करते उन्हें कुसंगति में नहीं बैठने देते. यह उन्के संग ऐसी युक्ति से बरतते हैं जिस्में न वो उद्धत होकर ढिठाई करने योग्य होने पावें न भय से उचित बात करने में संकोच करें. ये जानते हैं कि बच्चों के मनमें गुरु के उपदेश से इतना असर नहीं होता जितना अपने बड़ों का आचरण देखने से होता है इस लिये उन्को मुखसे उपदेश देकर उतनी बात नहीं सिखाते जितनी अपनी चालचलन से उनके मन पर बैठाते हैं.

ब्रजकिशोर को सच्ची सावधानी से हरेक काममें सहायता मिलती है. सच्ची सावधानी मानों परमेश्वरकी तरफसे इन्को हरेक काम की राह बताने वाली उपदेष्टा है परन्तु लोग सच्ची सावधानी और चालाकीका का भेद नहीं समझते. क्या सच्ची सावधानी और चालाकी एक है ?

मनुष्यकी प्रकृतिमें बहुतसी उत्तमोत्तम वृत्ति मौजूद हैं परन्तु सावधानीके बराबर कोई हितकारी नहीं है. सावधान मनुष्य केवल अपनी तबियत पर ही नहीं औरोंकी तबियत पर भी अधिकार रखसक्ता है. वह दूसरेसे बात करते ही उसका स्वभाव पहचान जाता है और उससे काम निकालने का ढंग जानता है यदि मनुष्यमें और गुण

साधारण हों और सावधानी अधिक हो तो वह अच्छी तरह काम चला सकता है परन्तु सावधानी बिना और गुणोंसे काम निकालना बहुत कठिन है।

जिस्तरह सावधानी उत्तम पुरुषोंके स्वभावमें होती है इसी तरह चालाकी तुच्छ और कमीनें आदमियोंकी तबियतमें पाई जाती है। सावधानी हमको उत्तमोत्तम बातें बताती है और उन्के प्राप्त करनेके लिये उचित मार्ग दिखाती है। वह हर कामके परिणाम पर दृष्टि पहुंचाती है और आगे कुछ बिगाड़की सूरत मालूम हो तो झूटे लालचके कामों को प्रारंभ से पहले ही अटका देती है परन्तु चालाकी अपने आसपास की छोटी, छोटी चीजों को देख सकती है और केवल वर्तमान समय के फायदोंका बिचार रखती है, यह सदा अपने स्वार्थ की तरफ झुकती है और जिस तरह हो सके, अपने काम निकाल लेने पर दृष्टि रखती है। सावधानी, आदमी की दृढ़ बुद्धिको कहते हैं और वह जो, लोगोंमें प्रगट होती जाती है, सावधान मनुष्यकी प्रतिष्ठा बढ़ती जाती है परन्तु चालाकी प्रगट हुए पीछे उसकी बातका असर नहीं रहता। चालाकी होशियारीकी नकल है और वह बहुधा जानवरों की सी-प्रकृतिके मनुष्योंमें पाई जाती है इस लिये उसमें मनुष्य जन्मको भूषित करने के लायक कोई बात नहीं है। वह अज्ञानियोंके निकट ऐसी समझी जाती है जैसे ठट्टेबाजी, चतुराई और भारी भरकमपना बुद्धिमानी समझे जायं।

लाला ब्रजकिशोर सच्ची सावधानी के कारण किसी के उपकार का बोझ अपने ऊपर नहीं उठाया चाहते, किसी से सिफारश आदि की सहायता नहीं लिया चाहते, कोई काम अपने आग्रह से नहीं कराया चाहते, किसी को कच्ची सलाह नहीं देते, ईश्वर के सिवाय किसी भरोसे पर काम नहीं उठाते, अपने अधिकार से बढ़कर किसी काम में दस्तंदाजी नहीं करते। औरों की मारफत मामला करने के बदले रोबरू बातचीत करने को अधिक पसंद करते हैं। वह लेनदेन में बड़े खरे हैं परन्तु ईश्वर के नियमानुसार कोई मनुष्य सबके उपकारों से उऋण नहीं हो सकता। ईश्वर, गुरु और माता पितादि के उपकारों का बदला किसी तरह नहीं दिया जा सकता परन्तु ब्रजकिशोर पर केवल इन्हीं के उपकार का बोझ नहीं है वह इससे सिवाय एक और मनुष्य के उपकार में भी बँध रहे हैं।

ब्रजकिशोर का पिता अत्यन्त दरिद्री था। अपने पास से फीस देकर ब्रजकिशोर की मदरसे में पढ़ाने की उसकी सामर्थ्य न थी और न वह इतने दिन खाली रखकर ब्रजकिशोर को विद्या में निपुण किया चाहता था। परन्तु मदनमोहन के पिता ने ब्रजकिशोर की बुद्धि और आचरण देखकर उससे अपनी तरफ से ऊंचे दर्जे तक विद्या

पढ़ाई थी, उसकी फीस अपने पास सै दी थी. उसकी पुस्तकें अपने पास सै ले दी थीं बल्कि उसके घर का खर्च तक अपने पास सै दिया था और यह सब बातें ऐसी गुप्त रीति सै हुई कि इन्का हाल स्पष्ट रीति सै मदनमोहन को भी मालूम न होने पाया था. ब्रजकिशोर उसी उपकार के बन्धन सै इससमय मदनमोहन के लिये इतनी कोशिश करते हैं.



परीक्षा-गुरु – Pariksha Guru

परीक्षा गुरु हिन्दी का प्रथम उपन्यास था जिसकी रचना भारतेन्दु युग के प्रसिद्ध नाटककार लाला श्रीनिवास दास ने 25 नवम्बर, 1882 को की थी।

परीक्षा गुरु पहला आधुनिक हिंदी उपन्यास था। इसने संपन्न परिवारों के युवकों को बुरी संगति के खतरनाक प्रभाव और इसके परिणामस्वरूप ढीली नैतिकता के प्रति आगाह किया। परीक्षा गुरु नए उभरते मध्यम वर्ग की आंतरिक और बाहरी दुनिया को दर्शाता है। पात्र अपनी सांस्कृतिक पहचान को बनाए रखते हुए औपनिवेशिक समाज के अनुकूल होने की कठिनाई में फंस जाते हैं। हालांकि यह जाहिर तौर पर विशुद्ध रूप से 'पढ़ने के आनंद' के लिए लिखा गया था। औपनिवेशिक आधुनिकता की दुनियां भयावह और अप्रतिरोध्य दोनों लगती है।

उपन्यास पाठक को जीने का 'सही तरीका' सिखाने की कोशिश करता है और सभी समझदार पुरुषों से सांसारिक बुद्धिमान और व्यावहारिक होने, अपनी परंपरा और संस्कृति के मूल्यों में निहित रहने और सम्मान और सम्मान के साथ जीने की उम्मीद करता है। पात्र अपने कार्यों के माध्यम से दो अलग-अलग दुनियाओं को जोड़ने का प्रयास करते हैं; वे नई कृषि प्रौद्योगिकी को अपनाते हैं, व्यापारिक प्रथाओं का आधुनिकीकरण करते हैं, भारतीय भाषाओं के उपयोग को बदलते हैं जिससे वे पश्चिमी विज्ञान और भारतीय ज्ञान दोनों को अपनाने में सक्षम हो जाते हैं। युवाओं से समाचार पत्र पढ़ने की स्वस्थ आदत विकसित करने का आग्रह किया जाता है। यह सब पारंपरिक मूल्यों का त्याग किए बिना हासिल किया जाना चाहिए।

इस उपन्यास उपन्यास 41 छोटे-छोटे प्रकरणों में विभक्त है। कथा तेजी से आगे बढ़ती है और अंत तक रोचकता बनी रहती है। पूरा उपन्यास नीतिपरक और उपदेशात्मक है। उसमें जगह-जगह इंग्लैंड और यूनान के इतिहास से दृष्टांत दिए गए हैं। ये दृष्टांत मुख्यतः ब्रजकिशोर के कथनों में आते हैं। इनसे उपन्यास के ये स्थल आजकल के पाठकों को बोझिल लगते हैं। उपन्यास में बीच-बीच में संस्कृत, हिंदी, फारसी के ग्रंथों के ढेर सारे उद्धरण भी ब्रज भाषा में काव्यानुवाद के रूप में दिए गए हैं। हर प्रकरण के प्रारंभ में भी ऐसा एक उद्धरण है। उन दिनों काव्य और गद्य की भाषा अलग-अलग थी। काव्य के लिए ब्रज भाषा का प्रयोग होता था और गद्य के लिए खड़ी बोली का। लेखक ने इसी परिपाटी का अनुसरण करते हुए उपन्यास के काव्यांशों के लिए ब्रज भाषा चुना है।

परीक्षा-गुरु - Pariksha Guru in Hindi

1. परीक्षा-गुरु प्रकरण-१ सौदागरकी दुकान
2. परीक्षा-गुरु प्रकरण- २ अकालमें अधिकमास
3. परीक्षा-गुरु प्रकरण- ३ संगतिका फल
4. परीक्षा-गुरु प्रकरण-४ मित्रमिलाप
5. परीक्षा-गुरु प्रकरण-५ विषयासक्त
6. परीक्षा-गुरु प्रकरण-६ भले बुरे की पहचान
7. परीक्षा-गुरु प्रकरण – ७ सावधानी (होशयारी)
8. परीक्षा-गुरु प्रकरण-८ सबमें हां
9. परीक्षा-गुरु प्रकरण-९ सभासद
10. परीक्षा-गुरु प्रकरण-१० प्रबन्ध (इन्तजाम)
11. परीक्षा-गुरु प्रकरण-११ सज्जनता
12. परीक्षा-गुरु प्रकरण-१२ सुख दुःख
13. परीक्षा-गुरु प्रकरण-१३ बिगाडका मूल- बिवाद
14. परीक्षा-गुरु प्रकरण-१४ पत्रव्यवहा
15. परीक्षा-गुरु प्रकरण-१५ प्रिय अथवा पिय ?
- 16.
17. परीक्षा-गुरु प्रकरण-१६ सुरा (शराब)
18. परीक्षा-गुरु प्रकरण-१७ स्वतन्त्रता और स्वेच्छाचार.
19. परीक्षा-गुरु प्रकरण-१८ क्षमा
20. परीक्षा-गुरु प्रकरण-१९ स्वतन्त्रता
21. परीक्षा-गुरु प्रकरण – २० कृतज्ञता
22. परीक्षा-गुरु प्रकरण-२१ पति ब्रता
23. परीक्षा-गुरु प्रकरण-२२ संशय
24. परीक्षा-गुरु प्रकरण-२३ प्रामाणिकता
25. परीक्षा-गुरु प्रकरण -२४ (हाथसै पै दा करने वाले) (और पोतडों के अमीर)
26. परीक्षा-गुरु प्रकरण -२५ साहसी पुरुष
27. परीक्षा-गुरु प्रकरण -२६ दिवाला
28. परीक्षा-गुरु प्रकरण -२७ लोक चर्चा (अफवाह).
29. परीक्षा-गुरु प्रकरण -२८ फूट का काला मुंह
30. परीक्षा-गुरु प्रकरण -२९ बात चीत.
31. परीक्षा-गुरु प्रकरण -३० नै राश्य (नाउम्मेदी).
32. परीक्षा-गुरु प्रकरण -३१ चालाक की चूक
33. परीक्षा-गुरु प्रकरण -३२ अदालत
34. परीक्षा-गुरु प्रकरण -३३ मित्रपरीक्षा
35. परीक्षा-गुरु प्रकरण-३४ हीनप्रभा (बदरोबी)
36. परीक्षा-गुरु प्रकरण-३५ स्तुति निन्दा का भेद
37. परीक्षा-गुरु प्रकरण-३६ धोके की टट्टी
38. परीक्षा-गुरु प्रकरण-३७ बिपत्तमें धैर्य
39. परीक्षा-गुरु प्रकरण-३८ सच्ची प्रीति
40. परीक्षा-गुरु प्रकरण -३९ प्रेत भय

41. परीक्षा-गुरु प्रकरण ४० सुधारने की रीति

42. परीक्षा-गुरु प्रकरण ४१ सुखकी परमावधि